

**“Jiena nemmen! Għinni fil-fidi nieqsa tiegħi!”
(Mk 9,24)**

**LECTIO DIVINA
L-Epifanija
(Sena Ċ)**

Mt 2,1-12

żmien ta' kontemplazzjoni fuq il-misteru ta' Ġesù

**Seminarju tal-Qalb ta' Ġesù
Rabat – Għawdex
2013**

**xi maġi mil-Lvant ġew Ġerusalemm jistaqsu...
telqu lura minn triq oħra**

“Meta tweled Ġesù f’Betlehem tal-Lhudija, fi żmien is-sultan Erodi, xi maġi mil-Lvant ġew Ġerusalemm jistaqsu:” (v. 1)

Il-maġi (aktar milli shaħar kienu saċerdoti aktarx kasti, għorrief u astroloġi mill-Babilonja fil-Persja) kienu jissahħru bil-kobor immens tas-sema. Minn din l-osservazzjoni tas-sema jiġi l-għerf. Is-sema jirregola l-art (id-dinja): staguni, żminijiet, hin...

Għall-maġi x-xjenza hija mezz u mhux skop fih innifsu. Huma jinqdew biha biex jaslu x’imkien. Fil-fatt huma jistaqsu “Fejn...” (v. 2)

Quddiem ir-rivelazzjoni ta’ Alla (kien x’kien il-mezz li hu għoġbu juża) il-maġi “iħallu kollox u jimxu [wara]” (ara Lq 5,11 u Mt 19,27); ma jħallux ir-riskji u l-perikli jaqtgħulhom qalbhom, ma jagħmlux *kalkoli* umani (ara Lhud 11,8).

“Fejn hu dak li tweled sultan tal-Lhud? Għax rajna l-kewkba tiegħu tielgħa, u ġejna nqimuh.” (v. 2)

L-atteggjament ta’ tiftix huwa *virtù* għaliex il-persuna tkompli tinfetaħ għat-tagħlim u għall-għerf – mezz biex tasal għall-verità. Barra mill-kewkba li tigwida, hemm il-“Fejn hu...?”; il-mistoqsija li qed timmotiva u tistimola l-maġi jkomplu mexjin u jirbħu l-isfidi biex isibu lis-“sultan tal-Lhud”. Hawn tidher ix-xewqa kbira għal-laqgħa mal-verità li skont kemm tkun kbira u konvinta din ix-xewqa, timbotta lill-persuna biex tkompli tfittex dak li tixtieq issib.

“rajna u ġejna” – atteggjament ta’ koerenza u allura juri sinċerità u ġenwinità. Mhux biżżejjed li tara u titgħallem, imma fid-dawl ta’ dak li rajt, smajt, tgħallimt... trid tiegħi *azzjoni*.

“Is-sultan Erodi sama’ bihom, u thawwad hu u Ġerusalemm kollha miegħu. Ġabar flimkien il-qassisin il-kbar u l-kittieba kollha tal-poplu, u ried jaf mingħandhom fejn kellu jitwielel il-Messija.” (vv. 3-4)

Meta l-ambizzjoni, l-istima żejda tiegħek innifsek (stima esagerata), il-kilba għall-poter, l-interessi personali jiġu fl-ewwel post, kollox isir strument “leċitu” biex wiehed jilhaq l-iskop ewlieni tiegħu (ara ukoll versi 7 u 8). Erodi jasal biex saħansitra jipprova joqtol lill-mistenni sa mill-qedem u li kien mħabbar mill-profeta (ara v. 5); il-Messija.

“U huma qalulu: ‘F’Betlehem tal-Lhudija, għax hekk inkiteb mill-profeta...” (v. 5)

Il-qassisin il-kbar u l-kittieba jafu r-risposta eżatta: “Fejn kellu jitwielel il-Messija”. L-iskrittura *jafuha* sew. Huma kapaċi jindikaw tajjeb *lill-oħrajn* fejn, imma huma ma jgħaġġlux imorru Betlehem, anzi lanqas biss jitharrku: “Mela kulma jgħidulkom huma aghmluh u ħarsuh, izda tagħmlux kif jagħmlu huma, għax huma kliem biss għandhom, imma fatti xejn. Huma jorbtu qatet kbar u tqal u jgħabbuhom fuq spallejn haddieħor, waqt li huma stess anqas b’sebagħhom wiehed ma jridu jharrkuhom.” (Mt 23,3-4)

“U int, Betlehem, art ta’ Ġuda, le, m’intix l-iżgħar fost il-bliet il-kbar ta’ Ġuda, għax minnek johroġ mexxej li jirgħa l-poplu tiegħi Izrael.” (v. 6)

“Alla jagħżel liċ-ċkejna biex iħawwad lill-qawwija.” (1 Kor 1,27.28 u 1 Kor 2,8, Dewt 7,7, 1 Sam 16,11, Mt 25, 40.45, 1 Kor 2,8)

“Erodi mbagħad sejjah lill-maġi bil-moħbi, u tkixxef bir-reqqa kollha mingħandhom iż-żmien li fih dehritilhom il-kewkba; bagħathom Betlehem u qalilhom: ‘Morru, staqsu sewwa għat-tifel, u meta ssibuh ejjew għiduli, ħalli jien ukoll niġi nqimu.’” (vv. 7-8)

Erodi inqeda kemm b'kategorija *indifferenti* ta' nies – sacerdoti kbar u kittieba (ara v. 4) – u issa jinqeda ukoll b'kategorija ta' nies *zelanti*, impenjata bis-serjeta u sinciera biex jilhaq l-iskopijiet tiegħu.

“Kif raw il-kewkba mtlew b'ferħ kbir tassew.” (v. 10)

F'Alla li hu mħabba hemm il-ferħ veru tal-qalb.

Id-dwejjaq, l-ansjeta u n-nuqqas ta' sodisfazzjon huma sinjal tan-nuqqas tiegħu (jista' jindika nuqqas ta' intenzjoni retta; xewqa għall-awtorealizzazzjoni). Dan meta mhux kontrollat iwassal lill-bniedem biex ifittex il-ferħ tiegħu f'postijiet żbaljati b'modi żbaljati.

“Meta mbagħad dahlu d-dar u raw lit-tifel ma' ommu Marija, nxteħtu fl-art iqimuh; fetħu t-teżori tagħhom u offrewlu rigali...” (v. 11)

It-tifel dejjem jinstab flimkien ma' ommu.

“nxteħtu fl-art iqimuh” (πεσόντες προσεκύνησαν αὐτῷ - titbaxxa minn jeddek għal stat aktar baxx, minn bilwieqfa għal mimdud [quddiem id-divinità jew persuna li jkun jixirqilha rispettt kbir jew inkella quddiem oġġett qaddis; l-aktar rispettt assolut li wieħed jista' jagħti]. Fost l-Orientali speċjalment għall-Persjani dan kien ifisser li l-persuna tinzel għarkupptejha u tmiss l-art bi ġbina). Adorazzjoni (ad + orare [os]) tqarreb u tmiss max-xuftejn (tbus); xewqa li titwahħad ma' (ara vv 2.8.11).

Dan huwa l-iskop tal-vjaġġ kollu – il-ħajja tal-bniedem – li jasal, jadura, u jsir haġa waħda mal-Hallieq tiegħu.

Għal San Mattew it-teżor huwa l-qalb tal-bniedem “fejn hemm it-teżor tiegħek hemm tinsab qalbek.” (Mt 6,21. Ara ukoll 12,35; 13,52; 19,21)

“Mbagħad, billi kienu mwissijin f'holma biex ma jerġgħux imorru għand Erodi, telqu lura lejn arthom minn triq oħra.” (v. 12)

Il-laqgħa ma' Ġesù tagħmilhom eġhref minn qatt qabel. Ma tistax tiltaqa' verament ma' Ġesù u tibqa' fejn tkun. Il-maġi, wara l-laqgħa tagħhom ma' Kristu *jagħrfu* li issa hemm bżonn jaqbd u triq oħra.